

Azərbaycanı dünyaya tanıdan böyük şəxsiyyət

Ümummilli Lider Heydər Əliyevin əbədiyyətə qovuşmasından 22 il keçir. Heydər Əliyev müasir, müstəqil Azərbaycanın milli tarixinin yaradıcısıdır, müstəqil milli dövlətçiliyin təməlini qoyan, onu pillə-pillə ucaldan bir şəxsiyyətdir.

Heydər Əliyevin mübarizliyi bir çox siyasətçilərdən fərqli olaraq, sözündə yox, əməlində idi. Onun tərcümeyi-halı aydın göstərir ki, bu dahi şəxsiyyət bütün ali keyfiyyətlərini xalqının və Azərbaycanın azad və xoşbəxt gələcəyinə xidmət etməyə səfərbər etmişdi. XIX əsrin tanınmış Amerika şairi Henri Longfello yazır: "Böyük insanlar əbədiyyətə qovuşanda onların saxladığıları nur çox uzun illər sonra da bəşəriyyətin yolunu işıqlandırmaqda davam edir". Ümummilli Lider Heydər Əliyev elə bir nadir şəxsiyyət və möhtəşəm dövlət xadimi idi ki, onun işığı daim bütün varlığı ilə sevdiyi Azərbaycanın və xalqımızın yoluna nur saçacaq.

Azərbaycanı sivil dünyanın və Avropa ailəsinin bir üzvünə çevirmiş Ümummilli Lider Heydər Əliyevin respublikamıza rəhbərlik etdiyi 34 il ərzində göstərdiyi xidmətlər göz qabağındadır və onları sadalamaqla qurtaran deyil. Azərbaycanda elə bir sahə yoxdur ki, onun inkişafında Ümummilli Lider Heydər Əliyevin zəhməti olmasın. Təkcə sovet hakimiyyəti illərində onun göstərdiyi fəaliyyət böyük bir təcrübə xəzinəsi, dövlət idarəçiliyi akademiyasıdır.

"Mən ömrümün qalan hissəsini də xalqıma bağışlayıram", - deyən Ümummilli Lider Heydər Əliyev həyatının mənasını yalnız xalqına xidmətdə görmüş, ömrünü onun xoş, firavan gələcəyinə həsr etməkdən şərəf duymuşdur. Ulu Öndər bütün ömrünü Azərbaycanın indiki nailiyyətlərinə həsr etmişdir. Gündən-günə daha da güclənən, inkişaf edən müstəqil Azərbaycan dövlətinin qazandığı hər bir uğur Ümummilli Lider Heydər Əliyevin ömrünün davamıdır.

1990-cı illərin əvvəllərində Azərbaycanın həlli görünməyən kifayət qədər problemləri vardı. Ölkə dağılmaq, parçalanmaq, məhv olmaq təhlükəsi ilə üz-üzə qalmışdı. Lakin eyni zamanda bu ölkəni öz canı qədər sevən Ümummilli Lider Heydər Əliyev kimi böyük şəxsiyyət vardı. Xalqın müraciəti ilə Ümummilli Lider Heydər Əliyev Azərbaycan tarixinin bu həlledici anında vətənin harayına yetişərək onu bütün təhlükələrdən xilas etdi.

Respublika rəhbərliyinə qayıtdığı ilk gündən başlayaraq Ümummilli Lider Heydər Əliyev ölkədə həyata keçirilən bütün islahatların, ümumiyyətlə, cəmiyyətin həyatında baş verən köklü dəyişikliklərin əsas təşkilatçısı, ilhamvericisi və istiqamətvericisi olmuşdur. Müdrik rəhbərin gərgin əməyi, səriştəsi, böyük təşkilatçılıq qabiliyyəti, uzaqgörən siyasəti nəticəsində iqtisadiyyatın bütün sahələrində köklü islahatların aparılması üçün başlıca şərt olan ictimai-siyasi sabitlik təmin edilmişdir. Ölkəmizin daxilində yaranmış sabitlik və beynəlxalq aləmdə Azərbaycana münasibətdə artan inam və maraq 1994-cü ilin sentyabrında dünyanın iri neft şirkətləri ilə "Əsrin müqaviləsi"nin imzalanması ilə müşayiət olundu.

Ancaq ölkədə başlanan bu böyük quruculuq işləri daxili və xarici düşmənlərimizin müqavimətinə rast gəlirdi. Lakin Heydər Əliyev onların hamısının qarşısını aldı. 1995-ci ilin noyabrında ölkəmizin ilk Konstitusiyası qəbul edildi və Milli Məclisə demokratik seçkilər keçirildi. Beləliklə, müstəqil dövlətimizin təsisatlarını qurmaq və yaratmaq işi başlandı. Ümummilli Lider Heydər Əliyevin apardığı məqsədyönlü iqtisadi siyasət nəticəsində Milli Məclis torpaq və aqrar islahat, özəlləşdirmə, sahibkarlıq fəaliyyəti, vergi, maliyyə-bank sisteminin yenidən qurulması haqqında, ticarətin liberallaşdırılması, inhisarçılığın aradan qaldırılması və rəqabətin inkişafı, əhalinin sosial müdafiəsi və digər vacib vəzifələri reallaşdıran qanunlar qəbul etdi. Həyata keçirilən bu və digər kompleks tədbirlər nəticəsində Azərbaycanda iqtisadiyyatın dinamik inkişafı dövrü başlandı.

Həmin dövrdə Azərbaycanda dövlətçiliyin möhkəmlənməsi və demokratik prinsiplərin bərqərar olması, hüquqi, dünyəvi dövlət quruculuğu prosesinin uğurla, sürətlə həyata keçirilməsi Heydər Əliyevin adı ilə bağlıdır. Ümummilli Lider Azərbaycan rəhbərliyinə qayıdırsaydı ilə başlıca qayəsini müstəqillik, azərbaycançılıq, dövlətçilik, ədalətçilik, demokratiya, milli tərəqqi, dünyəvilik kimi ümumbəşəri dəyərlər təşkil edən yeni bir ideologiyanın əsasını qoydu.

Heydər Əliyevin apardığı daxili siyasət Azərbaycanın hər bir vətəndaşına azad, sərbəst yaşamaq hüquqlarını təmin etmək və öz rifahını yaxşılaşdırmaq imkanları yaratmaqdan ibarət olmuşdur.

Heydər Əliyev demokratik hüquqi dövlət quruculuğu istiqamətində davamlı siyasət yeridərək, ölkədə insan hüquq və azadlıqlarının başlıca prinsiplərinin bərqərar olması üçün real zəmin yaratmışdır. Ulu Öndərin rəhbərliyi altında Azərbaycan dövlətinin xarici siyasəti, dünyanın aparıcı dövlətləri və beynəlxalq təşkilatları ilə əlaqələri milli maraqlara və uzaqgörən siyasi perspektivlərə əsaslanan xətlə inkişaf etməyə başlanmışdır.

Bu gün müstəqil dövlətimiz BMT-nin, ATƏT-in, Avropa Şurasının və digər nüfuzlu beynəlxalq təşkilatların bərabərhüquqlu üzvüdür. Hazırda Azərbaycan Qafqaz kimi geosiyasi əhəmiyyətli bir bölgədə sabitləşdirici rol oynayan, demokratik inkişaf yolu ilə qətiyyətlə irəliləyən qüdrətli bir dövlətdir. Azərbaycan Bakı-Tbilisi-Ceyhan əsas ixrac boru kəmərinin və "Cənub qaz dəhlizi"nin təşəbbüskarı və müəllifidir. Bu istiqamətdə görülən işlər Azərbaycan Respublikasını bölgədə lider mövqeyə yüksəltmişdir.

Ümummilli Lider Heydər Əliyevin dövlətimiz və xalqımız qarşısındakı ən böyük xidmətlərindən biri də onun Azərbaycana yeni dövlət idarəçiliyi fəlsəfəsi, mədəniyyəti gətirməsidir. Bu o deməkdir ki, Ümummilli Lider Heydər Əliyev tək müasir Azərbaycanın yox, sabahkı əbədi Azərbaycanın da memarıdır. Bu gün Heydər Əliyev siyasi yolunun möhtərəm Prezident İlham Əliyev kimi layiqli davamçısı var. Prezident İlham Əliyevin müəllifi Ümummilli Lider Heydər Əliyev olan enerji strategiyasının dönməz və ardıcıl həyata keçirilməsində, Azərbaycanın dünyada müsbət imicinin daha da möhkəmləndirilməsində, ölkəmizin hərtərəfli inkişafında müstəsna xidmətləri vardır. Azərbaycan xalqı İlham Əliyevin Ümummilli Lider Heydər Əliyev siyasətinin prinsiplərinə əsaslanaraq, ölkəmizin xoşbəxt gələcəyi naminə həyata keçirdiyi fəaliyyəti yüksək qiymətləndirir və buna görə də öz gələcəyinə nikbin baxır.

XX əsrin 90-cı illərində Azərbaycanın qarşısında dayanan çətin vəzifələr yalnız Ümummilli Lider Heydər Əliyevin fəaliyyəti sayəsində tarixi həqiqətə çevrildiyi kimi, XXI əsrin əvvəllərinin möhtəşəm uğurları da Ümummilli Lider Heydər Əliyevin layiqli davamçısı Prezident İlham Əliyevin yeritdiyi siyasətin parlaq təzahürüdür.

Prezident İlham Əliyevin müdrik siyasəti həm də torpaqlarımızın işğaldan azad edilməsi ilə nəticələndi. Ermənistan 2020-ci il sentyabrın 27-də bir neçə istiqamətdən Azərbaycan Ordusunun mövqelərinə doğru hücumla keçdi, ağır artilleriyadan istifadə edərək yaşayış məntəqələrinə şiddətli atəş zərbələri endirdi. Düşmənin növbəti hərbi təcavüz cəhdinə cavab verən Azərbaycan Ordusu əks-həmlə əməliyyatına başladı və 44 gün davam edən müharibə nəticəsində Ermənistan ordusunu məhv etməyə, onu diz çökdürməyə, işğal altında olan əraziləri azad etməyə nail oldu. Müzəffər Ali Baş Komandan, Prezident İlham Əliyevin rəhbərliyi ilə şanlı Azərbaycan Ordusu tərəfindən icra edilmiş "dəmir yumruq" əməliyyatı Azərbaycan xalqının tarixinə qızıl hərflərlə yazıldı, işğalçılığı, nasizmin şöhrətləndirilməsini dövlət siyasətinə çevirən Ermənistanın təslim olması ilə nəticələndi.

2023-cü il sentyabrın 19-da isə respublikamızın konstitusiya quruluşunun bərpa edilməsi məqsədilə bölgədə antiterror əməliyyatına başladı. Azərbaycan öz ərazisində separatçılığa son qoydu. Bununla da dövlət suverenliyimiz tam bərpa edildi.

Ümummilli Lider Heydər Əliyevin siyasi kursunu uğurla davam etdirən möhtərəm Prezident İlham Əliyevin səyi nəticəsində müstəqil Azərbaycan güclü addımlarla inamla irəliləyir. Ümummilli Lider Heydər Əliyevin müəyyən etdiyi inkişaf yolu uzun illər boyu Azərbaycanın tərəqqisi və yüksəlişinin baş xətti olaraq ölkəni yüksəlişə və tərəqqiyə aparacaqdır. Azərbaycanın neçə-neçə nəsli Ümummilli Lider Heydər Əliyev məktəbindən, zəngin siyasi irsindən ölkəmizin inkişafı, xalqımızın rifahı naminə faydalanacaq və xalqımız var olduqca onu qəlbində əbədi yaşadacaqdır!

Şahin SEYİDZADƏ,
Milli Məclisin deputatı